

شریعت کی توہین کا حکم

حامد او مصلیٰ و مسلما

آئے دن شریعت کے حوالے سے مسلمان بے باک اور نڈر ہوتے جا رہے ہیں لیکن دنیا کے متعلق دنیوی معاملے میں بہت چست اور چالاک ہیں، یہ قابل افسوس مقام ہے لیکن افسوس کی انتہا تب ہو جاتی ہے جب مسلمان کہلانے والے قرآن و حدیث کی بے حرمتی کرتے ہیں شریعت کی توہین اور بے عزتی کرتے ہیں اور یہ سمجھتے ہیں کہ ہم اب بھی مسلمان ہیں حالاں کہ شریعت کی ادنیٰ توہین و گستاخی کفر ہے کہ اس سے مسلمان کافر ہو جاتا ہے، اور کافر کی جگہ جنت میں نہیں جہنم میں ہے۔

اسی لئے شریعت کی بے حرمتی کیا بلا و آفت لاتی ہے کونسی مصیبت ڈھاتی ہے کیا کیا گل کھلاتی ہے، مختصراً جمع کر دیا گیا ہے کہ مسلمان گستاخی اور بے ادبی سے خود بچیں اور دوسروں کو بچائیں۔

شریعت کسے کہتے ہیں:

ماہر زبان صاحب بیان ابن منظور افریقی رحمۃ اللہ علیہ فرماتے ہیں:

الشریعة والشرعة: ما سن الله من الدين وأمر به كالصوم والصلاة والحج والزكاة وسائر أعمال البر.

ترجمہ:

شریعت کی توہین کا حکم

شریعت اور شرع: دین کی ان باتوں کو کہتے ہیں جن کو اللہ نے مقرر کیا ہو اور اس کا حکم دیا ہو جیسے روزہ، نماز اور حج و زکوٰۃ اور سارے اچھے اعمال۔ (لسان العرب، ابن منظور ج ۸ ص ۴۱، مطبوعہ بولاق مصر)

تعریف الشرع کے مصنف نے اپنے الفاظ میں یوں تعریف کی ہے لکھتے ہیں:

یراد الشریعة دین الإسلام کله بمعناه الشامل، فقیل فی تعریفها أنها ما شرعه الله لعباده المسلمین من الأوامر والنواهی والحلال والحرام،

ترجمہ:

"شریعت سے مراد مکمل دین اسلام اپنے جامع مفہوم کے ساتھ لیا جاتا ہے، چنانچہ اس کی تعریف میں کہا گیا ہے کہ: یہ ان اوامر و نواہی، احکامات و ممانعت اور حلال و حرام کا نام ہے جو اللہ تعالیٰ نے اپنے مسلمان بندوں کے لیے مشروع فرمائے ہیں۔" (تعریف الشریعة، والفقہ، وأصول الفقہ۔ - الإسلام سؤال وجواب)

اب جبکہ شریعت اسلامیہ کی تعریف و توصیف معلوم کر چکے ابن منظور افریقی وغیرہ نے جو وضاحت کی ہے جان چکے تو اس کی توہین کا حکم بھی مطالعہ کریں

شریعت کی توہین کا حکم کیا ہے:

اپنے وقت کے محدث اعظم و مفسر عظیم ساتھ ہی مصنف اعظم علامہ قاسم ابن قطلوبغا رحمۃ اللہ علیہ فرماتے ہیں:

شریعت کی توہین کا حکم

ومن قال للآخر: اذهب معي الى الشرع. فقال الآخر لا اذهب حتى تاتي بالبندق. كفر لانه عند الشرع-ولو قال: ماذا اعرف الشرع، أو قال عندي مقمع ماذا أصنع بالشرع. كفر. ومن قال: الشرع وأمثاله لا يفيدني ولا يفيد، أو ينفذ عندي. كفر. وفي الفتاوي الظهيرية: ولو قال اين كان الشرع وأمثاله حين اخذت الدرهم. كفر. وفي المحيط: من ذكر عنده الشرع فتحشأ أو صوّت صوتا كريها وقال: هذا الشرع. كفر۔

ترجمہ:

"اور جس نے دوسرے سے کہا: 'میرے ساتھ شرعی عدالت (قاضی) کے پاس چلو، تو دوسرے نے جواب دیا: 'میں تب تک نہیں جاؤں گا جب تک تم گواہ (یا ثبوت) نہ لے آؤ، تو وہ کافر ہو گیا کیونکہ اس نے شرع کے پاس جانے سے انکار کیا۔

اور اگر کسی نے کہا: 'میں شرع و شریعت کو کیا جانوں؟' یا کہا: 'میرے پاس لاٹھی ہے، میں شرع کا کیا کروں؟'، تو وہ کافر ہو گیا۔ اور جس نے کہا: 'شریعت اور اس جیسی چیزیں مجھے کوئی فائدہ نہیں دیتیں اور نہ ہی نافذ ہوتی ہیں'، تو وہ کافر ہو گیا۔

اور 'فتاویٰ ظہیریہ' میں ہے: اگر کسی نے کہا کہ 'جب میں نے درہم (رقم، روپیہ، پیسہ) لیا تھا، تب شریعت اور اس جیسی چیزیں کہاں تھیں؟'، تو وہ کافر ہو گیا۔ اور 'المحیط' میں ہے: جس کے سامنے شریعت کا ذکر کیا گیا اور اس نے ڈکار لی یا کوئی ناگوار آواز نکالی اور کہا: 'یہ ہے شرع'، تو وہ کافر ہو گیا۔" (من یفر ولا یشعر، ص 44، دارالمقنبین)

شریعت کی توہین کا حکم

اسی مفہوم کو مختصر جامع الفاظ میں علامہ ابو عبد اللہ بد الدین قزوینی نے یوں بیان فرمایا:

اعلم أنّ من استهزا بالشريعة او بحکم من احکام الشريعة. يكفر.

ترجمہ: جان لو کہ جس نے شریعت کا یا شریعت کے احکام میں سے کسی حکم کا مذاق اڑایا اس نے کفر کیا۔ (الکلمات المفترضة ص 48،

کذا قال المحدث الكبير الملا علي القاري في شرح الالفاظ المفترضة: ص 8، مخطوط، اذا جاء في الجامع في الفاظ الكفر ص ۴۴)

یہ تو تھے عربی مصنفین جن تک صرف اردو دان کی رسائی مشکل ہے لیکن زمان قریب کے فقیہ اعظم محدث اعظم مفسر اعظم بلکہ مجدد اعظم میری مراد امام احمد رضا خان فاضل بریلوی علیہ الرحمة والرضوان شریعت کی توہین پر کیا فرماتے ہیں ملاحظہ کریں:

"ہم کو شریعت منظور نہیں رواج منظور ہے" کہنا کلمہ کفر ہے۔ فتاویٰ رضویہ ج 14 ص 691

دوسری جگہ فرماتے ہیں:

"شریعت کو فرضی اور خود ساختہ کہنا کفر ہے"۔ ج ۱۵ ص ۲۷۸

اعلیٰ حضرت کے فیض یافتہ شاگرد و خلیفہ حضور صدر الشریعہ علامہ امجد علی اعظمی رحمۃ اللہ علیہ فرماتے ہیں:

"علم دین اور علما کی توہین بے سبب یعنی محض اس وجہ سے کہ عالم علم دین ہے کفر ہے۔ یوہیں عالم دین کی نقل کرنا مثلاً کسی کو منبر وغیرہ کسی اونچی جگہ پر بٹھائیں اور اس سے مسائل بطور استہزاء دریافت کریں پھر اسے تکیہ وغیرہ

شریعت کی توہین کا حکم

سے ماریں اور مذاق بنائیں یہ کفر ہے۔ (عالمگیری) یوہیں شرع کی توہین کرنا مثلاً کہے میں شرع ورع نہیں جانتا یا عالم دین محتاط کا فتویٰ پیش کیا گیا اس نے کہا میں فتویٰ نہیں مانتا یا فتویٰ کو زمین پر پٹک دیا۔ (بہار شریعت ج ۲ ص 465، مکتبۃ المدینہ)

شرح فقہ اکبر منہج الروض الازہر کے مصنف حضرت علامہ فہامہ ملا علی قاری علیہ رحمۃ اللہ الباری کتاب سے منقول ہے

سوال: شریعت کی توہین کرنا کیسا ہے؟

جواب: کفر ہے فقہائے کرام رحمہم اللہ السلام فرماتے ہیں جس شخص نے شریعت یا اس کے مسائل کی توہین کی اس نے کفر کیا۔ (للاول منہج الروض الازہر ص 473)

مسئلہ شریعت سن کر کہنا: یہ فضول گھڑنت اور زبردستی کا لٹھ چلانا ہے۔ یہ کلمہ کفر ہے۔

ان عبارتوں کو پڑھ کر ایک عام انسان بھی بتا دے گا کہ شریعت کی توہین کا کیا حکم ہے، اسی طرح اس قائل کا حکم بتا دیگا جس نے یہ کہا کہ ”شریعت کو جنگل میں پھینکو“۔

کیا شریعت و طریقت الگ الگ ہیں؟

اس کی مکمل تفصیل و توضیح امام عشق و محبت جامع شریعت و طریقت اعلیٰ حضرت مجدد دین و ملت کی زبانی فیض ترجمانی سے ملاحظہ کریں:

شریعت و طریقت، دو راہیں متباہن نہیں (کہ ایک دوسرے سے جدا اور ایک دوسرے کے خلاف ہوں) بلکہ بے اتباع شریعت، خدا تک وصول محال، شریعت تمام احکام جسم و جان و روح قلب

شریعت کی توہین کا حکم

وجملہ علومِ الہیہ و معارفِ نامتناہیہ کو جامع ہے جن میں سے ایک ایک ٹکڑے کا نام طریقت و معرفت ہے ولہذا باجماعِ قطعی جملہ اولیائے کرام کے تمام حقائق کو شریعتِ مطہرہ پر عرض کرنا فرض ہے، اگر شریعت کے مطابق ہوں حق و قبول ہیں ورنہ مردود و مخدول (مطرد و نامقبول)

(توقیفاً قطعاً شریعت ہی اصل کار ہے، شریعت ہی مناط و مدار ہے شریعت ہی محک و معیار ہے اور حق و باطل کے پرکھنے کی کسوٹی)

شریعت راہ کو کہتے ہیں اور شریعت محمدیہ علی صاحبہا الصلوٰۃ والتحیۃ کا ترجمہ ہے محمد رسول اللہ صلی اللہ تعالیٰ علیہ وسلم کی راہ۔ اور یہ قطعاً عام و مطلق ہے نہ کہ صرف چند احکامِ جسمانی سے خاص۔

یہی وہ راہ ہے کہ پانچوں وقت، ہر نماز ہر رکعت میں اس کا مانگنا اور اس پر صبر و استقامت کی دُعا کرنا ہر مسلمان پر واجب فرمایا ہے کہ "إِهْدِنَا الصِّرَاطَ الْمُسْتَقِيمَ ﴿۵﴾"۔ (ہم کو سیدھا راستہ چلا) ہم کو محمد صلی اللہ تعالیٰ علیہ وسلم کی راہ پر چلا، ان کی شریعت پر ثابت قدم رکھ۔

یو نہی طریق، طریقہ، طریقت راہ کو کہتے ہیں نہ کہ پہنچ جانے کو، توقیفاً طریقت بھی راہ ہی کا نام ہے، اب اگر وہ شریعت سے جدا ہو تو شہادت قرآنِ عظیم خدا تک نہ پہنچائے گی بلکہ شیطان تک جنت تک نہ لے جائے گی بلکہ جہنم میں کہ شریعت کے سوا سب راہوں کو قرآنِ عظیم باطل و مردود فرما چکا۔

لاجرم ضرور ہوا کہ طریقت یہی شریعت ہے اسی راہ روشن کا ٹکڑا ہے۔ اس کا اس سے جدا ہونا محال و ناسزا ہے، جو اسے شریعت سے جدا مانتا ہے اسے راہِ خدا سے توڑ کر راہِ ابلیس مانتا ہے مگر حاشا، طریقت حقّہ راہِ ابلیس

شریعت کی توہین کا حکم

نہیں قطعاً راہِ خدا ہے) نہ بندہ کسی وقت کیسی ہی ریاضات و مجاہدات بجالائے۔ (کیسی ہی ریاضتوں، مجاہدوں اور چلّہ کشیوں میں وقت گزارا جائے۔ اس رُتبہ تک پہنچے کہ تکالیف شرع (شریعت و مطہرہ کے فرامین و احکام امر و نہی) اس سے ساقط ہو جائیں اور اسے اس پے لگام و شتر بے زمام کر کے چھوڑ دیا جائے۔

قرآن عظیم میں فرمایا: "إِنَّ رَبِّي عَلَى صِرَاطٍ مُسْتَقِيمٍ ﴿٥٦﴾"۔ بے شک اسی سیدھی راہ پر میرا رب ملتا ہے۔

اور فرمایا: "وَ أَتَىٰ هَذَا صِرَاطٌ مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ" الایۃ۔

شروع رکوع سے احکام شریعت بیان کر کے فرماتا ہے۔ اور اے محبوب! تم فرمادو کہ یہ شریعت میری سیدھی راہ ہے تو اس کی پیروی کرو اور اس کے سوا اور راستوں کے پیچھے نہ لگ جاؤ کہ وہ تمہیں خدا کی راہ سے جدا کر دیں گے۔ دیکھو قرآن عظیم نے صاف فرمادیا کہ شریعت ہی صرف وہ راہ ہے جس کا منتہا اللہ ہے اور جس سے وصول الی اللہ ہے، اس کے سوا آدمی جو راہ چلے گا اللہ کی راہ سے دُور پڑے گا،

طریقت میں جو کچھ منکشف ہوتا ہے شریعت ہی کے اتباع کا صدقہ ہے ورنہ بے اتباع شرع بڑے بڑی کشف راہبوں، جوگیوں، سنیا سیوں کو دیئے جاتے ہیں، پھر وہ کہاں تک لے جاتے ہیں، اسی نارِ حجیم و عذابِ الیم تک پہنچاتے ہیں۔ (مقال العرفاء)

صوفی وہ ہے کہ اپنے ہوا (اپنی خواہشوں، اپنی مرادوں) کو تابع شرع کرے (بے اتباع شرع کسی خواہش پر نہ لگے) نہ وہ کہ ہوا (وہوس اور نفسانی خواہشوں) کی خاطر شرع سے دستبردار ہو (اور اتباع شریعت سے آزاد) شریعت غذا ہے اور طریقت قوت، جب غذا ترک کی جائے گی قوت آپ زوال پائے گی، شریعت آنکھ ہے اور طریقت

نظر (اور) آنکھ پھوٹ کر نظر (کا باقی رہنا) غیر متصور (عقل سلیم قبول نہیں کرتی تو شریعتِ مطہرہ میں کب مقبول و معتبر) بعد از وصول (منزل) اگر اتباعِ شریعت سے بے پروائی ہوتی (اور احکامِ شرع کا اتباع لازم و ضرور نہ رہتا یا بندہ اس میں مختار ہوتا) تو سید العالمین صلی اللہ تعالیٰ علیہ وسلم اور امام الواصلین علی کرم اللہ تعالیٰ وجہہ اس کے ساتھ احق ہوتے (اور ترکِ بندگی و اتباعِ شرع کے باب میں سب سے مقدم و پیش رفت) نہیں (یہ بات نہیں اور ہر گز نہیں) بلکہ جس قدر قرب (حق) زیادہ ہوتا ہے شرع کی باگیں اور زیادہ سخت ہوتی جاتی ہیں (کہ) حسنات الابرار سیئات المقربین۔ (ابرار کی نیکیاں بھی مقربین کے لیے عیب ہوتی ہیں)

ع نزدیکیاں را بیش بود حیرانی (قریب والوں کو حیرت زیادہ ہوتی ہے)

اور ع جن کے رُتبے ہیں سوا، ان کو سوا مشکل ہے

آخر نہ دیکھا کہ سید المعصومین صلی اللہ تعالیٰ علیہ وسلم رات، رات بھر عبادات و نوافل میں مشغول اور کارِ امت کے لیے گریاں و ملول رہتے، نماز پنجگانہ تو حضور پر فرض تھی ہی نماز تہجد کا ادا کرنا بھی حضور صلی اللہ تعالیٰ علیہ وسلم پر لازم بلکہ فرض قرار دیا گیا جب کہ امت کے لیے وہی سنت کی سنت ہے۔

حضرت سید الطائفہ جنید بغدادی رضی اللہ تعالیٰ عنہ سے عرض کیا گیا کہ کچھ لوگ زعم کرتے ہیں کہ احکامِ شریعت تو وصول کا ذریعہ تھے اور ہم واصل ہو گئے یعنی اب ہمیں شریعت کی کیا حاجت۔ فرمایا وہ سچ کہتے ہیں، واصل ضرور ہوئے مگر کہاں تک؟ جہنم تک۔ چور اور زانی ایسے عقیدے والوں سے بہتر ہیں اگر ہزار برس جیوں تو فرائض و واجبات تو بڑی چیز ہیں، جو نوافل و مستحبات مقرر کر دیئے ہیں بے عذرِ شرعی ان میں کچھ کم نہ کروں۔

شریعت کی توہین کا حکم

تو خلق پر تمام راستے بند ہیں مگر وہ جو رسول اللہ صلی اللہ تعالیٰ علیہ وسلم کی نشانِ قدم کی پیروی کرے۔

خلافِ پیغمبر کسے راہ گزید کہ ہر گز بہ منزل نہ خواہد رسید

(جس کسی نے پیغمبر صلی اللہ تعالیٰ علیہ وسلم کے خلاف راستہ اختیار کیا ہر گز منزل مقصود پر نہ پہنچے گا)

توہینِ شریعت کفر (اور علمائے دین کو سب و شتم، آخرت میں فضیحت و رسوائی کا موجب)

اور اس کے دائرہ سے خروج فسق (و نافرمانی) صوفی (تقویٰ شعار) صادق (العمل) عالم سنی صحیح العقیدہ پر خدا اور رسول کے فرمان (واجب الاذعان کے مطابق) ہمیشہ یہ عقیدت رکھتا ہے کہ (یہاں اصل میں بیاض ہے) (علمائے شرع مبین و ارثانِ خاتم النبیین ہیں اور علومِ شریعت کے نگہبان و علمبردار، تو ان کی تعظیم و تکریم صاحبِ شریعت صلی اللہ تعالیٰ علیہ وسلم کی تعظیم و تکریم ہے اور اس پر دین کا مدار) اور عالمِ متدین خدا طلب (خدا پرست، خدا ترس، خدا آگاہ) ہمیشہ صوفی سے (یہاں اصل میں بیاض ہے) (بتواضع و انکسار پیش آئے گا کہ وہ حق آگاہ اور حق کی پناہ میں ہے) اور اسے اپنے سے افضل و اکمل جانے گا (کہ وہ دنیاوی آلائشوں سے پاک ہے) جو اعمال اس (صوفی صاف حق پرست و حق آگاہ) کے اس کی نظر میں قانونِ تقویٰ سے باہر نظر آئیں گے (ان سے صرفِ نظر کر کے معاملہ عالم الغیب و الشہادۃ پر چھوڑے گا بمصدق۔

ایکہ حَمَّالِ عیبِ خوشنیتید طعنہ بر عیبِ دیگر اں مکنید

(اے اپنے عیبوں کو اٹھانے والو! دوسروں کے عیب پر طعنہ زنی مت کرو)

شریعت کی توہین کا حکم

اے اللہ! سب کو ہدایت اور اس پر ثبات و استقامت (ثابت قدمی) اور اپنے محبوبوں اور سچے پکے عقیدوں پر جہانِ گزران سے اٹھاء آمین یا ارحم الراحمین۔

اللّٰهُمَّ لَكَ الْحَمْدُ وَالْيُكُ الْمَشْتَكِي وَانْتَ الْمُسْتَعَانُ ط وَلَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ وَصَلَّى
اللّٰهُ تَعَالَى عَلَى الْحَبِيبِ الْمُصْطَفَى وَعَلَى آلِهِ الطَّيِّبِينَ وَصَحْبِهِ الطَّاهِرِينَ أَجْمَعِينَ

رسالہ اعتقاد الاحباب فی الجمل والمصطفیٰ والال والاصحاب ختم ہوا۔ (فتاویٰ رضویہ ج ۲۹ ص ۳۹۰، رضا اکیڈمی)

اللّٰهُ تَعَالَى ہمیں کفر وغیرہ محرمات سے بچائے، قرآن و حدیث کے احکام پر عمل کرنے کی توفیق دے۔ آمین
بجاہ النبی الامین۔